



# వెనుతిరగని వెన్నెల

- డి.కె.గీతా మాధవి



జరిగిన కథ: అమెరికాలో తన తల్లికి స్నేహితురాలు, స్త్రీలకు సహాయం చేసే సంస్థ "సహాయ"ను నడిపే ఉదయినిని కలవడానికి వస్తుంది సమీర. నాలుగు నెలల గర్భవతైన సమీర, తనకు విడాకులు తీసుకోవాలని ఉందని, అందుకు దోహదమైన పరిస్థితుల్ని చెబుతుంది. ఉదయిని "తన్మయి" కథ చెబుతాను, విన్నాక ఆలోచించుకోమని చెబుతుంది సమీరతో. చుట్టూల పెళ్లి లో కలుసుకున్న తన్మయి, శేఖర్ లకు వెద్దవాళ్ల అనుమతితో వెళ్లిజరుగుతుంది. వెళ్లయిన మరుక్షణం నించే శేఖర్ అసలు స్వరూపం బయట పడుతుంది. మొదటి సంవత్సరంలోనే అబ్బాయి పుడతాడు. శేఖర్ తో ఒక పక్క కష్టాలు పడుతూనే తన్మయి యూనివర్సిటీ లో ఎమ్మె పాసయ్యి, పీ.హెచ్.డి లో జాయినవుతుంది. శేఖర్ తో ఎన్నో రోజులు పోరాడి, చివరికి తన్మయి విడిపోతుంది. వైదరాబాదుకు దగ్గర్లో తన్మయికి లెక్చరర్ గా ఉద్యోగం వస్తుంది. చిన్ననాటి స్నేహితుడు ప్రభు అనుకోకుండా మళ్ళీ ఎదురయ్యి, పెళ్లి ప్రపోజల్ తీసుకు వస్తాడు. తన్మయి ఒక ఏడాది గడువు పెట్టి, మధ్యలో కలుసుకోకూడదని నిబంధన పెడుతుంది.



53

తల్లిదండ్రుల్ని చూడగానే తన్మయికి పూర్తిగా ధైర్యం వచ్చింది. బాబు కూడా సంతోషంగా గంతులు వేసేడు. ఆపరేషను అయ్యి వారం రోజులే అయినా తనంతట తనుగా లేచి చిన్న చిన్న పనులు చేసుకోసాగింది తన్మయి.

"జాగ్రత్తమ్మా, కింద కూర్చోవడం, బరువులు ఎత్తడం లాంటివి అస్సలు చెయ్యద్దు" అని వారించింది జ్యోతి.

"వీళ్లు వచ్చిన సంగతి ప్రభుకు ఎలా తెలియజెయ్యాలి? బయటికెళ్లి ప్రభు ఆఫీసుకి ఫోను చేసాద్దామంటే ఇంకా అప్పుడే బయట నడవగలిగే ఓపిక ఇంకా రాలేదని అనిపిస్తూంది" ఆలోచిస్తూ

పొద్దున్నే కాలేజీకి బయలుదేరుతున్న తాయిబాని రహస్యంగా పిలిచి , " సిద్ధార్థ సారుకు లెటర్ ఇవ్వ" అని కాగితం మడిచి చేతిలో పెట్టింది.

వెనక్కి తిరగగానే తల్లి ఎదురు పడే సరికి, "ఏం లేదు, కాలేజీకి లీవు లెటరు" అంది కొంచెం తడబాటుగా.

"నేనేమీ అడగలేదే" అంది జ్యోతి.

తల్లిదండ్రులు వచ్చిన సంగతి ప్రభుకు ఫోనుచేసి చెప్పమని సిద్ధార్థకు రిక్వెస్టు లెటరది. తన్మయికి ఒక పక్క ప్రభు వస్తే తల్లిదండ్రులకు ఏం సమాధానం చెప్పాలోనన్న ఆత్యత, మరో పక్క అతను రాకపోతే ఎలా అన్న దిగులు ఒకేసారి కలిగి కలవరంగా అనిపించసాగింది. ముఖం నిండా చెమట్లు పడుతూ అస్థిమితంగా ఉన్న కూతుర్ని చూసి, "ఏమైందమ్మా!" అన్నాడు భానుమూర్తి. తండ్రి ప్రేమగా అడిగేసరికి భోరున ఏడ్చింది తన్మయి.

"అయ్యో, అయ్యో ఆపరేషను అయ్యి పదిరోజులు కూడా కాని పిల్లవి ఇలా ఏడవొచ్చా?" అంది తల్లి గాభరాగా.

"ఏమని చెప్పాలి? చెప్పినా ప్రభుకు, తనకు మధ్య పెరిగిన ఆత్మీయతానురాగాలు హర్షిస్తారా? అసలు ఒప్పుకుంటారా?" చెప్పడానికి ధైర్యం చాలక కళ్ళొత్తుకుంటూ, కిందికి చూస్తూ ఉండిపోయింది తన్మయి.

"ప్రశాంతంగా కాస్త తిని నిద్రపోమ్మా, అనవసరమైన ఆలోచనలు పెట్టుకోకు. అమ్మా, నేను నీకు తగ్గే వరకూ ఉంటాంగా" అన్నాడు భానుమూర్తి.

అలాగేనన్నట్టు "నిశ్శబ్దంగా తలూపింది"

మనసంతా ఎంతో భారంగా ఉంది. మొన్నటి వరకూ ప్రభుకి తనే ఆంక్షలు పెట్టింది. ఇప్పుడిక అసలు అతన్ని చూడకుండా ఉండడం దుర్లభం అనిపిస్తూంది. పుస్తకాల అరలో నుంచి తిలక్ "అమృతం కురిసిన రాత్రి" తీసి తల కింద పెట్టుకుంది.

"ఇన్ని నే బతికిన దినాల పన్నిన వ్యూహాస

నిన్నెక్కడ కలిసికొనినానొ స్మృతికి రాదుగాని

నీవు లేవనునట్టి కాలమే నాకు లేదు

నా దారి నుండి నిన్ను వీడదీయు వేరు మార్గమే లేదు

నా నిదురించు శయ్యాగృహమ్ము

నీవు లేక నాకు పచ్చి శూన్యమ్ము"

తిలక్ కవిత్యం కంటి నుంచి ధారాపాతంగా కురుస్తూ ఉండగా నిస్మాణగా కళ్లు మూసుకుంది తన్మయి. ఎంత సేపు పడుకుందో తెలియలేదు.

"ఏమ్మా, ఎలా ఉన్నారు?" గుమ్మం బయట దేవి గొంతులా వినబడడంతో ఉలిక్కి పడి లేచింది తన్మయి.

దేవి, ఆవిడ పెద్ద తమ్ముడు నిజంగానే అక్కడ ప్రత్యక్షమయ్యారు. తాయిబానడిగి తండ్రి వాకిట్లో కుర్చీలు వెయ్యడం, దేవి, ఆవిడ తమ్ముడు కుశల ప్రశ్నలు వేస్తూ బాబుని ముద్దాడడం చూసి ఒక్క సారిగా తలపోటు ప్రారంభమైంది తన్మయికి. మూసుకున్న కళ్లు తెరవడం ఇష్టం లేక, వెనక్కి తిరిగి పడుకున్న తన్మయి హృదయం బాధతో మూలగ సాగింది.

"అసలే తనకు శరీరమూ, మనసూ ఏవీ బాలేవు. మధ్య మళ్లీ వీళ్ల గోల ఏవీటి? అసలెందుకొచ్చారు?"

"ఇక్కడికీ దాపురించేరు" జ్యోతి విసుక్కుంటూ స్టవ్వు మీద టీ పెడుతున్న శబ్దం విని మెల్లిగా లేచి కూర్చుంది తన్మయి.

భానుమూర్తి సంతోషంగా మాట్లాడుతున్నాడు.

"ఆపరేషను అయ్యిందని తెలిసిందన్నయ్యా. హైదరాబాదులో పెద్ద తమ్ముడింటికి మొన్నే వచ్చేను. కానీ వాడి ఉద్యోగం హడావిడిలో ఇప్పటికి రాగలిగేను." దేవి మాటలు లోపలి నుంచి వింటూ

"ఏవీటో ఈవిడికి ఇంత ప్రేమ పుట్టుకొచ్చింది నీ మీద" ఈసడింపుగా అంది తన్మయి.

తన్మయి నిశ్శబ్దంగా బాత్రూములో కెళ్లి ముఖం కడుక్కుని వచ్చింది.

"ఎంత కాదనుకున్నా మనం మనం బంధువులం. ఎన్నాళ్లని ఇలా ముఖముఖాలు చూసుకోకుండా ఉంటాం?" అంటున్నాడు దేవి తమ్ముడు.

భానుమూర్తి మాట్లాడకుండా టీ చప్పరించ సాగేడు.

తన్మయి బయటికి రావడం చూసి ఆవిడ తమ్ముడు లేచి గట్టు మీద కూచుంటూ "ఇలా రామ్మా, కుర్చీ లో కూచో" అన్నాడు.

దేవి ముఖాన నవ్వు పులుకుంటూ "ఏమ్మా, ఎలా ఉంది ఒంట్లో" అంది. కృత్రిమమైన పలకరింపుకి చికాకు వచ్చి తన్మయి ముభావంగా తలాడించింది.

"ఏవిటో వొదినా, ఎవరి కళ్ళు పడ్డాయో గానీ పండంటి కుటుంబం చెదిరిపోయింది. మా మనవణ్ణి తరచూ చూసుకోవడానికి మాకు యోగం లేకుండా పోయింది" అంటూ ముక్కు చీదింది దేవి.

జ్యోతి "వీళ్లెందుకు వచ్చేరన్నట్లు" తన్మయి వైపు ప్రశ్నార్థకంగా చూసింది.

తన్మయి కూడా అలాగే చూసింది తల్లి వైపు.

"ఎవరి కళ్లో పడి పండంటి కుటుంబం చెదిరిపోయిందా? జరిగిన ఏ పరిణామమూ ఈవిడికి తెలీదూ? ఈవిడ కొడుకే కావాలని కుటుంబాన్ని కాల రాసుకున్నాడని తెలీదూ?"

అయినా జరిగిన అన్నిటి వల్ల తనకూ, తన కొడుక్కీ కలిగిన నష్టం ముందు, అతనికీ, వీళ్లకు కలిగిన బాధ ఏపాటిది? ఈవిడకి మనవణ్ణి చూసుకోలేక పోవడం ఒక్కటే బాధ. మరి తనకి? బాబుకి?" మనసులో సుళ్లు తిరుగుతున్నవేవీ బైటికి అనే ఓపిక లేక తన్మయి అక్కణ్ణించి లేవబోయింది.

ఇంతలో ఆవిడ తమ్ముడు భానుమూర్తి నుద్దేశించి "మా అక్క బాధ చూళ్లేక తీసుకు వచ్చేను. బావగారూ! మీ అమ్మాయి విలువ ఇప్పుడు తెలిసి వచ్చింది అందరికీ. మీ అమ్మాయిని కాదని శేఖర్ చేసుకున్నది కొరకంచె. ఎవ్వరినీ గుమ్మం ఎక్కనివ్వదు. అయినా ఆడుకూడా యాపారంలో నష్టవొచ్చి బాగా చితికి పోయేడు. పైగా ఇద్దరు ఆడపిల్లలు. మీరే ఏదోలాగా మీ అమ్మాయికి నచ్చ చెప్పి ఆ కుటుంబాన్ని నిలబెట్టాలి" అన్నాడు నీళ్లు నములుతూ.

భానుమూర్తి ఏదో అనేలోగా దేవి మళ్లీ ముక్కు చీదుతూ, "అన్నయ్యా! నీకు తోడబుట్టక పోయినా, ఎంత కాదనుకున్నా నేను మీ చెల్లెలిని. మా మనవడు మాకు దూరం అయ్యి పోయేడని అందరం దిగుళ్లు పెట్టుకున్నాం. ఇవన్నీ కాదు గానీ, నువ్వే చెప్పు. నా కొడుకు మళ్లీ మీ అమ్మాయిని ఏలుకోవడానికి సిద్ధంగా ఉన్నాడు. ఏవంటారు?" అంది.

తన్మయికి కుట్లన్నీ ఒక్కసారి పీకేసినంత ఆవేశం కలిగింది. ఆ చెంపా ఈ చెంపా వాయించి, మెడబట్టి వాళ్లని బయటకు తోయాలన్నంత కోపం వచ్చింది. భానుమూర్తి దిగులుగా వింటున్నాడు. తండ్రి ముఖంలో బాధని చూడలేక దిగ్గున అక్కణ్ణించి లేచింది తన్మయి. కానీ అడుగు ముందుకు పడని హఠాత్తు నొప్పితో అక్కడే కూచుండిపోయింది.

జ్యోతి కూతురి అవస్థని వెంటనే పసిగట్టి, "మీకు దణ్ణం పెడతాను. ఆపరేషను అయ్యి పచ్చి వుండులా ఉన్న పిల్లని ఇంకా వేధించకండి, నువ్వు రామ్మా" అని చెయ్యి సాయం అందించింది.

గదిలో అడుగుపెట్టగానే తల్లి భుజమ్మీద దుఃఖ భారమంతా తీర్చుకుంది తన్మయి.

"ఏడవకమ్మా! ధైర్యంగా ఉండు. ఇవేళ నువ్వు చక్కగా జాబులో సెటిలయ్యేవు కాబట్టి ఇప్పుడు నువ్వు కావాల్సి వచ్చేవు. సిగ్గులేని బతుకులు. ఆ ఎడవకి ఇప్పుడు సంపాదించి పెట్టే పెళ్లాం కావల్సి వచ్చింది కాబట్టి వీళ్లు నిన్ను వెతుక్కుంటూ వచ్చేరు" అంది గట్టిగా వాళ్లకి వినబడేటట్టు.

ఇంతలో మసీదులో నుంచి ప్రార్థన వినవచ్చింది.

"వాళ్లకి నా మాటలు వినిపించాయో, లేదో తెలీదు. నేను చూసొస్తాను. నువ్వు పడుకో. ఇక బయటికి రాకు. నాన్నగారు, నేను మాట్లాడుతాం" అని బయటికి నడిచింది జ్యోతి.

తల్లిదండ్రులు ఏ మాట్లాడుతున్నారో వినే ఆసక్తి కూడా లేదు తనమొకటి. బాధతో కళ్ళు మూసుకుంది. బయటెక్కడో ఆడుకుంటున్న బాబు తల్లి దగ్గరికి పరుగెత్తుకొచ్చి పక్కన చేరేడు. తనమొకటి వాణ్ణి దగ్గరికి తీసుకుని దుఃఖ భారంతో ముద్దులు కురిపించింది.

ఏదో అర్థమైన వాడిలా తల్లి కన్నీరు తుడుస్తూ "అమ్మా! నాన్నమ్మ నాకు చాక్లెట్లు తెచ్చింది. వద్దని చెప్పేను" అన్నాడు.

వాణ్ణి గుండెలకు హత్తుకుంది తనమొకటి.

★★★

ఆ రాత్రి తనమొకటి నిద్రపట్టలేదు. మనసంతా సుళ్లు తిరుగుతున్న బాధ, తీరని కోపం వల్లనో ఏమో శరీరం తన మీద ప్రతాపం చూపిస్తున్నట్లు కుట్లు నొప్పి. శేఖర్ చేసిన తప్పిదాలన్నీ మరిచి పోయి, కాదు కాదు క్షమించి, అతనితో ఏం జరగనట్లు జీవితం మొదలు పెట్టడం అసలు జరిగే పనేనా? అతను తప్పిదాల మీద తప్పిదాలు చేస్తూ వచ్చేడు. వ్యసనాల్లో కూరుకుపోయి అగ్ని సాక్షిగా చేసిన అన్ని ప్రమాణాలూ చెరిపివేసేడు. తనతో ఉండగానే మరో అమ్మాయిని చెప్పా పెట్టకుండా పెళ్లి చేసుకుని తనని వదిలించుకోవడానికి పెద్ద డ్రామా చేసేడు. పుస్తెలు కూడా వదలకుండా తనని దోపిడీ చేసేడు. ఇప్పుడు తనను "మళ్లీ ఏలుకునే" నెపంతో "మళ్లీ దోపిడీ" మొదలుపెడతాడన్నమాట.

పిల్లాడి నెపం ఒకటి మధ్యలో. తల పగిలిపోసాగింది తనమొకటి. పొద్దున్న వాళ్లు మాట్లాడేది తండ్రి అంత శాంతంగా ఎందుకు విన్నాడో అర్థం కాలేదు. అసలు తనకూ ఒక మనసుంటుందని ఎవరికీ అర్థం కాదా? అర్థమయినా దానికి విలువ లేదా? ఎవరికి విలువ లేకపోయినా తనకి ఉంది. తనంటే తనకి తెలుసు. తనకే బాగా తెలుసు. తనిప్పుడు ఎవ్వరి మీదా ఆధారపడిన వ్యక్తి కాదు. తన జీవితానికి ఏం కావాలో తను నిర్ణయించుకోగలిగిన సాధికార మహిళ. ఇటువంటి ఎన్నో డిస్ట్రెస్సెస్ జీవితంలో ఎన్నో కలుగుతాయాయి. వీటి నుంచి ఎంత త్వరగా తను బయటికి రాగలిగితే అంత మంచిది తనకి.

కన్నీళ్లు తుడుచుకుని, మొహం కడుక్కుని బయటికి వచ్చి వెన్నెలలో అరుగు మీద జేరబడి కూచుంది. తన మానాన తను హాయిగా ఉన్న జీవితాన్ని ఎట్టి పరిస్థితుల్లోనూ మళ్లీ మురికి కూపంలోకి నెట్టుకోకూడదు. అసలా ఆలోచనే వద్దు. ఇప్పుడు ఆలోచించవలసినది తనీ శారీరక కష్టం నుంచి త్వరగా కోలుకోగలదా అన్నది మాత్రమే. తల్లిదండ్రులు తన దగ్గర ఉన్నారు కాబట్టి బాబు గురించి, ఇంటి పని గురించి ఇప్పట్లో బెంగ లేదు. కానీ ఇలా ఇంట్లోనే కూచోవడం వల్ల మనశ్శాంతి ఉండడం లేదు. తల్లిని ఒప్పించి మరో వారంలో మెల్లగా కాలేజీకి వెళ్లిపోవాలి. కాకపోతే కొన్నాళ్ల పాటు క్లాసులు నిలబడి చెప్పడం కష్టం అవుతుందేమో. బహుశా: కూచుని పాఠాలు చెప్పాలి. ధైర్యంగా ఉండాలి. అన్నిటిని ధైర్యంగా ఎదుర్కోవాలి.

ఆకాశం కేసి చూస్తూ తనకి మాత్రమే వినబడేటట్టు "అజ్ఞాత మిత్రమా! ఈ కష్టాల్ని ఎదుర్కోవడానికి తగిన ధైర్యాన్ని ఇవ్వవూ" అంది.

★★★

మర్నాడు ఆదివారం ఉదయానే గేటు తీసుకుని వస్తున్న ప్రభుని చూసి ఆశ్చర్యపోయింది తనమొకటి.

"అదేవీటి? రావొద్దని సిద్ధార్థతో ఫోను చేయించింది కదా?"

వస్తూనే చేతిలో డ్రాక్షపళ్లు, అరటి పళ్లు జ్యోతికి ఇస్తూ నమస్కరించేడు.

ప్రభుని గుర్తు పట్టిపట్టు "ఆ... మీ అమ్మగారూ, నాన్న గారూ బావున్నారామ్మా? ఎప్పుడో మీరు చదువుకునే రోజుల్లో చూసేను. మీరు మా వీధికవతల పేటలో అద్దెకునేవారు కదా" అంది.

భానుమూర్తి ప్రతి సమస్యారం కూడా చెయ్యకుండా తలూపేడు. వాకిట్లో కూచున్న ప్రభుని చూస్తూ ఒక పక్క మనసు అంతులేని సంతోషంతో గంతులు వేస్తున్నా మరొక పక్క తల్లి తండ్రి ఏమంటారో అన్న భయం కలగసాగింది తన్మయికి. బాబు పరిచయంగా వచ్చి ప్రభు ఒళ్లో కూచోవడం వాళ్లు గమనించడాన్ని తన్మయి పసిగట్టింది.

మెల్లిగా బయటకు వచ్చిన తన్మయిని చూస్తూనే "ఎలా ఉంది ఆరోగ్యం?" అన్నాడు ప్రేమ ధ్వనిస్తున్న గొంతుతో.

తన్మయి నిశ్శబ్దంగా తలూపింది. నిజానికి అతన్ని అల్లుకుని దుఃఖపడాలని ఉంది. రాత్రంతా తనకి తను ధైర్యం చెప్పుకున్నా ప్రభుని చూడగానే ఒకరకమైన బేలతనం ఆవరించింది.

"నేస్తం! నన్నీ ప్రపంచం లోని అన్ని కష్టాల నుంచి త్వరగా గట్టెక్కించు" అని హత్తుకోవాలని ఉంది.

తన్మయి మనసు పసిగట్టినట్లు దిగులుగా చూసేడు ప్రభు. అక్కడ ఇక ఉండ లేక లోపలికి వచ్చేసింది తన్మయి. తల్లి వంటింట్లో టీ పట్టసాగింది. అక్కడే గోడకి ఆనుకుని నిలబడ్డ తన్మయి వెనకే తండ్రి వినవిసా వచ్చేడు.

ఒక్కసారిగా తన్మయి గొంతు పట్టుకుని రౌద్రమైన ముఖంతో "ఎవరితను? తరచుగా ఎందుకొస్తున్నాడు?" అన్నాడు.

హఠాత్తుగా జరిగిన పరిణామానికి తన్మయి ఆశ్చర్యపోయింది.

జ్యోతి వెంటనే ఒక్క అరుపు అరిచింది, "ఉండండి, పిల్లని చంపుతారా ఏంటి? అతణ్ణే అడుగుదాం"

భానుమూర్తి వెంటనే తేరుకున్నట్టు పట్టు వదిలేసినా అప్పటికే గోళ్లు గుచ్చుకున్నాయి గొంతు మీద. తన్మయి కళ్లలో జల జలా నీళ్లు తిరిగేయి. చిన్నతనం నుంచి అల్లారు ముద్దుగా పెంచిన తండ్రినా ఇతను? మొదటిసారిగా తండ్రి మీద అసహ్యం వేసింది. ఎర్రబడ్డ కళ్ల తో తండ్రి వైపు తీక్షణంగా చూసింది.

"ఏమ్మా, మమ్మల్ని ఇలా కూడా బతకనియ్యవా" అంటూ తల్లి కూడా ఉన్నట్టుండి తండ్రికి వంత పాడడం మొదలుపెట్టింది.

మాటలు బయటకు వినబడకూడదన్నట్లు తలుపు మూసి వాకిట్లో కూచున్న ప్రభు దగ్గరికి వచ్చింది.

ప్రభు అప్పటికే అంతా విన్నట్టు లేచి నిలబడ్డాడు. దగ్గరికి వచ్చి తల పంకిస్తూ, "మా వాళ్లు అర్థంతుగా రమ్మంటే ఊరు వెళ్తున్నాను. నీకు చెప్పి వెళదామని వచ్చేను. నిన్ను అనవసరంగా బాధ పెడితే క్షమించు. మళ్లీ వస్తాను" అని గేటు తీసుకుని వెళ్లిపోయేడు.

అతను వెళ్లిన వైపే నిర్వికారంగా చూస్తూ అరుగు మీద కూలబడింది. తండ్రి తన గొంతు పట్టుకోవడం వెనక కారణం ఏదైనా, ఇక ఆయన ఎప్పటికీ తన జీవితంలో ఇంతకు ముందు తండ్రి కాలేడు. ఎప్పటికీ కాలేడు.

★★★

తల్లి ప్రభు గురించి ఆ తర్వాత ఏం మాట్లాడినా తన్మయి మౌనం వహించింది. ప్రభు తమతో మాట్లాడకుండా వెళ్లిపోవడాన్ని ఇద్దరూ సహించలేకపోయేరు.

"చూసేవుగా, నాన్నగారు అతన్ని విషయం ఏవిటని అడిగే లోపలే పలాయనం చిత్తగించేడు"

"అయినా అతన్నని ఏం పాపంలే. నీ అలుసు లేకుండా అతనెందుకొస్తాడు?"

"అయినా, ఇదేం ఖర్మమో. బతికున్నంత కాలం నీ గురించి ఏడవాల్సి వస్తూంది"

"హావ్వు, పేటలో కుర్రాడు ఇలా మన పిల్ల చుట్టూ తిరుగుతున్నాడని ఎవరికైనా తెలిస్తే ఇంకేవైనా ఉందా?"

తల్లి మాట్లాడి మాట్లాడి ఊరుకుంది. తండ్రితో తన్మయి వాళ్లు వెళ్లే రోజు వరకూ మాట్లాడలేదు. వాళ్లున్నంత సేపూ తన్మయికి తన స్వంత ఇంటిలో తనే జైలులో ఉన్నట్లు అనిపించసాగింది. వాళ్లు తన తల్లిదండ్రులైనా ఇంకా తనని దండించే వయసున్న చిన్న పిల్లగా చూడడం తన్మయి సహించలేకపోతుంది. అయినా ఎదురు చెప్పకుండా మౌనం వహించింది. తనని వదిలిపెట్టేసి శేఖర్ హాయిగా బతుకుతున్నాడు. తను జీవితాన్ని చక్క దిద్దుకోవడంలో తప్పేవుంది? ప్రభు తన కోసం రావడాన్ని వీళ్లు ఎందుకు తప్పు పడుతున్నారు?

తనకి పెళ్లి కాకముందు ఆ పల్లెటూళ్లో తనని అదుపాజ్ఞలలో భయభక్తులతో పెంచేరు. ఇప్పటికీ వీళ్ల అదుపులోనే ఉండాలనుకుంటున్నారా? లేదా అసలు తను మళ్లీ తన జీవితం చక్క దిద్దుకోవడం ఇష్టం లేదా? లేదా తను మళ్లీ తప్పటడుగు వేస్తుందేమోనని భయపడుతున్నారా? తను జీవితాంతం ఇలా ఒంటరిగా ఉండిపోవాలనా వీళ్ల ఉద్దేశ్యం? లేదా శేఖర్ తో మళ్లీ తను కలవాలని అనుకుంటున్నారా? లేదా వాళ్లే సరైనవాడిని చూసి చెయ్యాలనుకుంటున్నారా? అదే నిజమైతే, ఇప్పటి వరకూ ఒక్క సంబంధం కూడా ఎందుకు చూడలేకపోయారు? ప్రభు కుటుంబం, అతని సామాజిక వర్గం, ఇతర పరిస్థితులు అంగీకరించడం ఇష్టం లేదా?

అంతు చిక్కని ప్రశ్నలు తనలో తనే వేసుకుంటూ జవాబులు తెలుసుకోలేక అవస్థ పడసాగింది తన్మయి.

★★★

కాలేజీలోకి మొదటిరోజు అడుగుపెట్టగానే ప్రిన్సిపాల్ గారితో సహా అందరూ ఆప్యాయంగా పలకరించేరు.

కాసేపట్లోనే తాయిబా ఉత్తరం పట్టుకు వచ్చి ఇచ్చింది. ప్రభు ఉత్తరం చూడగానే సంతోషం పెల్లుబుకింది తన్మయికి .

ఆత్రంగా విప్పింది.

"ప్రియమైన తనూ!

నీకు ఆరోగ్యం ఇంకా కుదురుపడకుండా నేను నీ సుంచి దూరంగా వెళ్లాల్సి వచ్చినందుకు ఎంత బాధగా ఉందో చెప్పలేను. ఈ వారం మళ్లీ మా ఇంటికి అర్జంటుగా రావాల్సి ఉండి వచ్చాను. మీ వాళ్లు నీ దగ్గరే ఉన్నందుకు ఒక పక్క కొంత నిశ్చింతగా ఉన్నా, నువ్వెలా ఉన్నావో అనే చింత వెంటాడుతూనే ఉంది.

ఇక మా ఇంటికి వచ్చిన విషయం ఏవిటో ఇప్పుడు నువ్వున్న పరిస్థితుల్లో నీకు చెప్పి నిన్ను బాధించడం నా ఉద్దేశ్యం కాదు. కానీ, నీతో తప్ప నేను ఏ విషయమైనా ఎవరితో పంచుకుంటాను?

మా వాళ్లు నా కోసం చెప్పాపెట్టకుండా సంబంధం మాట్లాడి, రేపు నిశ్చితార్థం అని ఫోను చేసేరు. ఇక మన సంగతి స్వయంగా వచ్చి చెప్పడం కంటే వేరే మార్గం కనబడలేదు. తీరా వచ్చేనే కానీ ధైర్యం చాలడం లేదు. ఒక పక్క మీ వాళ్లకూ ఇష్టం లేదని అర్థమయ్యి పోయింది. ఇక వీళ్లకు చెప్పినా ససేమిరా ఒప్పుకోరు. అందుకే ఇక ఒక నిర్ణయానికి వచ్చేను....." ఇక చదవలేక ఆగిపోయింది తన్మయి.

వేగంగా కొట్టుకుంటున్న గుండె చప్పుళ్ల మధ్య, ముఖమంతా చెమటలతో, వణుకుతున్న చేతులతో టేబుల్ మీదే వాలిపోయింది. గుండెని పిండేస్తున్న దుఃఖం. కళ్లు తిరుగుతున్నట్లు స్పష్టంగా తెలియసాగింది తన్మయికి.

గుమ్మం దగ్గరే ఉన్న తాయిబా "అయ్యో మేడం... మేడం" అంటూ చప్పున లోపలికి పరుగెత్తుకు వచ్చింది

( కొనసాగింపు వచ్చేనెలలో )

Post your comments